

Lógir fyri felagið

## **KRÍGSSAVNIÐ**

*Stovnað 23. juli 2008*

1. Navn felagsins er “Krígssavnið” / “War Museum”. Heimstaður felagsins er í Vágum. Endamál felagsins er at seta á stovn og reka savn, ið lýsir tað árin, ið seinni heimsbardagi hevði á føroyska samfelagið.
2. Miðað verður ímóti at fáa til vega gamla bygningin og tornið omanfyri flogvøllin, ið var “kommandomiðstöð” hjá eingilskmonnum undir krígunum, so bygningarnir kunnu nýtast til savn.
3. Fyri at fremja endamálið skal felagið útvega pening til stovnsetan og rakstur av savninum.
4. Einstaklingar, stovnar og feløg kunnu gerast limir í Krígssavninum.
5. Limirnir virka fyri at fremja endamál felagsins og royna at útvega savninum lutir. Limur rindar fult ársgjald í tí ári, hann gerst limur. Atkvøðurætt á aðalfundum felagsins hevur limur bert, um hann hevur galdið limagjald.
6. Stendur limur í eftirstøðu fyri 2 ár, verður hann strikaður sum limur.
7. Hvør limur hevur eina atkvøðu. Fulltrú kann ikki latast øðrum.
8. Roknskaparárið er frá 1. januar til 31. desember. Fyrsta roknskaparárið tó frá 1. august til 31. desember 2008.
9. Í nevndini eru 5 limir. Hesir verða valdir á ársaðalfundi fyri 2 ár í senn, soleiðis at trýggir standa fyri vali annað hvørt ár og tveir annað hvørt ár, fyrstu ferð í 2010. Leiðarin á Vága kunningarstovu hevur støðu sum eygleiðari í nevndini við møtirætti og talufrælsi. Hann hevur ikki atkvøðurætt. Nevndin skipar seg sjálv við formanni, næstformanni, skrivara og kassameistara. Hesi val fara fram í seinasta lagi 14 dagar eftir, at nevndin er kosin. Fyrst valdi kallar saman til fund.
10. Formaðurin kallar saman til aðalfund ella nevndarfund, tá hann heldur tað vera neyðugt, og skal kallast til nevndarfund, tá minst 2 nevndarlimir krevja slíkan fund. Formaðurin ber umsorgan fyri, at fundarsamtyktirnar verða skrivaðar í fundarbókina, sum síðani verður undirskrivað á næstkomandi nevndarfundi. Nevndarfundur er viðtøkuførur, tá minst helvtin av nevndarlimunum eru á fundi. Kassameistarin ger roknskapin lidnan í so góðari tíð frammanundan ársaðalfundi, at formaðurin kann lata grannskoðara fáa roknskapin til kanningar, og nevndarlimir fáa høvi at kanna roknskapin og skriva undir hann.
11. Nevndin hevur í varðveitslu øll skjøl og bøkur. Nevndin stendur aðalfundi felagsins til svars.

12. Aðalfundur er hægsti myndugleiki felagsins.
13. Ársaðalfundur felagsins skal haldast innan 1. mars hvørt ár. Fyrstu ferð í 2009. Hann skal lýsast minst 10 dagar frammanundan við hesari skrá:
1. Val av fundarstjóra
  2. Formaðurin greiðir frá virki felagsins í farna ári.
  3. Limalistin verður framlagdur.
  4. Grannskoðaður roknskapur verður framlagdur til góðkenningar.
  5. Ásetan av limagjaldi.
  6. Mál til viðgerðar
  7. Val av nevndarlimum og tveimum eykalimum.
  8. Val av grannskoðara.
  9. Ymiskt.

Mál, ið skulu viðgerast á aðalfundi, skulu skrivliga fráboðast nevndini í seinasta lagi 3 dagar áðrenn árligi aðalfundurin er settur at vera.

Vanligur meiriluti eigur avgerðina. Standa atkvøður á jøvnum, er málið burturdottið á hesum fundi, uttan tá ið tað snýr seg um val av nevndarlimum. Tá verður lutakast.

Eykaaðalfundur skal boðast í minsta lagi viku frammanundan. Skráin verður lýst samstundis.

14. Lógir felagsins kunnu broytast á aðalfundum, tá ið minst 2/3 av møttum limum atkvøða fyri broyting - sama hvussu mangir limir, ið eru á fundi. Verður felagið tikið av, skal landsantikvarurin áseta, hvussu ognir felagsins skulu umsitast, til annað felag við sama endamáli verður stovnað.

Soleiðis samtykt á eykaaðalfundi felagsins: tann 1. september 2008.

Broyting í p. 1 samtykt á aðalfundi tann 28. apríl 2009.

Broyting í § 13, samtykt á aðalfundi tann 30. apríl 2018.